

కొలవరాని దూరం

బెనారస్ నించి ఢిల్లీ. ఢిల్లీ నించి మద్రాసు. విమానంలో వచ్చినా తరగనంత దూరం. కాలం నడవదు. విమానం ఎద్దుబండిలా మెల్లగా, కింది కొండలు, నదులు, అడవులు అతిమెల్లగా పాకుతున్నాయి వెనక్కి తాపీగా.

“తనువులు ఎంత చేరువైనా - మనసులు దూరం:

మనసులు చేరువైననాడు - మనుగడ ఒక వరం”

రాజా అప్పుడప్పుడు రాసిన కవితలలో రెండు పంక్తులు. నాకూ రాజాకీ తనువులూ మనసులూ చేరువైన క్షణాలూ దూరమైన యుగాలు ఎన్నో.

ఇప్పుడు రాజా శవం, తాము ఇద్దరూ కూర్చుని, సంప్రతించుకుని, కొట్లాడుకుని, కోరుకుని కట్టించుకున్న ఇంట్లో, తనకోసం వేచి ఉంది. డ్రై ఐస్ లో పెట్టి ఉంచారట. డాక్టర్ నటరాజన్ సుదీర్ఘమైన టెలిగ్రాం.

చటుక్కుని విమానంలో ఉక్క, ఊపిరి సలపని ఉక్క. ఎదటి సీటు వెనక సంచీలోంచి కాగితపు విసనకర్ర తీసి విసురుకోవాలని ప్రయత్నం. మెదడు ఆజ్ఞ చేతులు పాటించలేదు. ముఖాన్ని చెమటలు కనబడ్డట్టున్నాయి. హెూస్టస్ వంగి - కుడిపక్క మూడింట్లో మధ్య సీట్లో ఉన్నాను నేను - “ఒంట్లో బాగాలేదా” అని అడిగింది. ‘మంచినీళ్ళు’ అన్నాను. తాగిన మనిషిలా తూలుతూ తొందరగా వెళ్ళింది హెూస్టెస్. నా ఎడంపక్క ఒక వయసు వాలబోతున్న పెద్దమనిషి, కష్టాల్లో ఉన్న కన్యకామణిని కాపాడ్డానికి లాగ, ‘వర్రీ కాకండి, మొదటిసారి విమానం ఎక్కితే అలాగే ఉంటుంది. ఉండండి, నా దగ్గర మాత్రం ఉంది’ అంటూ తన బ్రీఫ్ కేస్ కాళ్ళమీద పెట్టుకుని తెరిచాడు.

మొదటిసారి విమానం ఎక్కితే! నవ్వానిపించింది. కాని నవ్వు రాలేదు. రాబోయి గొంతు కింద అణగిపోయింది. రాజా నన్ను తన ట్రెయినర్ ప్లేన్ లో ఎక్కించుకుని, నన్ను సీటుకి బెల్టులతో బంధించి, తలకిందుగా పల్టీలు కొట్టించాడు, ఎన్నోసార్లు. అప్పుడు అలహాబాద్ లో ట్రెయినర్ గా ఉండేవాడు - నేను బెనారస్ లో చదువుతున్నప్పుడు - పది పన్నెండు ఏళ్ళక్రితం.

మాత మాత్రం వద్దన్నాను. మంచినీళ్ళు తాగి హెూస్టెస్ కి ‘థాంక్స్’ చెప్పాను. తాగిన మనిషిలా తూలుతూ వెళ్ళిపోయింది ఆమె.

అప్పుడూ, అలాగే శలవలకి ఇంటికి వెడుతున్నాను. ఢిల్లీలో ప్లేన్ ఎక్కాను. ఇలాగే కుడిపక్క మూడింట్లో మధ్య సీట్లో నేను. బెల్టు కట్టుకున్నాను. గాంగ్ వే పక్క సీటు కాళీ. ప్లేన్ ఎగరబోతోంది. రాజా వచ్చి అందులో కూర్చున్నాడు - మీకేమీ అభ్యంతరం లేదుగదా - అంటూ. నేను ఏమీ అనకముందే అభ్యంతరం లేదని నిర్ణయించుకున్నవాడిలా నావంక తిరిగి చిరునవ్వు నవ్వాడు. మద్రాసు వచ్చేదాకా లేవలేదు. పైగా ఆ రెండు మూడు గంటలూ ఏదో మాట్లాడుతూనే ఉన్నాడు. తను రాజా. అలహాబాద్ లో పైలట్ ట్రెయినింగ్ కేంద్రం ఉంది. అందులో అతను ట్రెయినర్. మూడురకాల విమానాలు నడపగలడు.

ఒక్కొక్క రకానికి ఇంచుమించు 150 గంటల అనుభవం ఉంది. అలహాబాద్ అడ్రస్ చెప్పాడు. మద్రాసు అడ్రస్ చెప్పాడు. అదీగాక, మద్రాసులో దిగగానే నా బాగేజ్ చెక్ తీసుకున్నాడు, ఇంచుమించు బలవంతంగా. నేను టాక్సీకోసం చూస్తుంటే, నా జబ్బుపట్టుకుని ఏర్పోర్ట్ వాళ్ల వాన్ లో ఎక్కించాడు. మా ఇంటి దగ్గర దింపాడు. నాకు ఒక పక్క తిక్క ఇంత చనువు తీసుకుంటూంటే. ఒకపక్క ఏదో తెలియని ఆందోళన, ఇష్టంకూడా. రవంత గర్వంకూడా.

ఏర్పోర్ట్ వాన్ లో వెనకసీట్లో నేనూ అతను కూర్చున్నాం. అప్పుడు చటుక్కుని, అకస్మాత్తుగా మబ్బులేని పిడుగులా చెప్పాడు. తను నా పక్కని కావాలని వచ్చి కూర్చున్నాట్ట. నేను బనారస్ లో చదువుతున్నట్టు తెలుసట. నేను అందమైనదాన్నని ఉపోద్ఘాతం మొదలుపెట్టాలనుకున్నాట్ట. అది మరీ చచ్చురకం చవకబారు కుర్రపద్ధతి అని తోచి మానుకున్నాట్ట. నేనతనికి నచ్చానట. 'లవ్ ఎట్ ఫస్ట్ సైట్' అంటే అదీ కుర్రతనంగానే ఉంటుంది గనుక అనలేదట. ఇంటి దగ్గర దిగుతుంటే నా మనసులో - వట్టి వాగుడు కాయ, కాని దాపరికాలు ఎరగడు. అయినా మొట్టమొదటిసారి ఒక ఆడపిల్లను కలుసుకున్నప్పుడు ఇలా మాట్లాడే మనిషి ఎలాంటివాడు? ఆడపిల్లల్ని వల్లో వేసుకోడంలో మంచి అనుభవం ఉన్నట్టుంది. వట్టి జులాయిమనిషి లాగున్నాడు. కాని అన్యాయం చేస్తున్నానేమో, అయితే ఏం. ఇంత మగతనపు గర్వం, అహంకారం ఉన్న మనిషికి నేనెందుకు చనువిస్తాను? మర్నాడు ఎలాగా ఇంటికి తయారవుతాడు, ఏదో వంక బెట్టుకుని. అప్పుడు నిలబెట్టి కడిగేస్తాను.

అతను రాలేదు. మర్నాడు కాదుగదా, నా శలవలు అయిపోయిందాకా, బీచ్ లో, షాపుల్లో, హోటళ్ళలో నా కళ్ళు అతనికోసం వెతుకుతూనే ఉన్నాయి. కనబడితే కడిగి పారెయ్యడానికి, కనబడలేదన్న దిగులుతో, చిరాకుతో. ఎందుకు కనబడలేదన్న కోపంతో. మళ్ళీ శలవులు అయిపోయి, బెనారస్ వెళ్ళి, ఆడవాళ్ల హాస్టల్ అనబడే మహా బందిఖానాలో నా గది చేరుకునేదాకా అతనికోసం ఎదురుచూస్తూనే ఉన్నాను. రాడని నిర్ణయించుకున్న తరవాత మనసులో బరువు తరిగిపోయినట్టు అనిపించింది. కాళీ అయిపోయినట్టు అనిపించింది. కాళీ అయిపోయినట్టు, సుఖంగా ఉన్నట్టుకూడా.

అతన్ని ఇంచుమించు మరచిపోయాను. యంత్రంలాగ కాలేజీకి వెళ్ళి వస్తున్నాను. సాటి ఆడపిల్లలతో కుర్రాళ్లని గురించి చర్చలు, సాయంకాలం యూనివర్సిటీ రోడ్ల వెంట షికార్లు. అప్పుడుడప్పుడు పట్నంలో సినిమాలు, చదువులు, పరీక్షలు - అప్పు డొచ్చాడు - పరీక్షలు అవుతుంటే. ఇంగ్లీషు రెండో పేపరు బాగా రాశానన్న తృప్తి, గర్వం, మిగతావాళ్ళ ముందు ప్రదర్శిస్తూ, హాస్టల్లో అడుగుపెట్టేసరికి, అక్కడున్న అవ్వ చెప్పింది - 'మీ బంధువట నాకోసం వచ్చాట్ట. విజిటర్స్ గదిలో ఉన్నాట్ట - ఉత్తరం, కబురు ఏమీ లేకుండా నన్ను చూడ్డానికి వచ్చిన 'బంధువు' ఎవరా అనుకుంటూ లోపలికి వెళ్ళాను. రాజా: నాకోసం అలహాబాదు నించి బైప్లేన్ తెచ్చానన్నాడు. వెటకారంగా నవ్వాను. అతను అనుకునేటంత అమాయకురాలిని కానన్నాను. మొగాడు కన్నుగీటగానే పడిపోయేటంత వెర్రిదాన్ని కానన్నాను. పరీక్షలు, బాధ్యత, తెలిసినదాన్ని. గుడ్ బై అన్నాను పాలగుమ్మి పద్మరాజు రచనలు - 1 335 కథలు

గాని కదలేదు. అతడు దెబ్బతిన్న కుక్కలా వెళ్ళిపోతాడని ఆశ. మెత్తగా నవ్వుతూ అన్నాడు - పరీక్ష పోతే ఏమని. చర్రున వెళ్ళిపోయాను - నాగర్వం అంతా ప్రదర్శిస్తూ.

మొహం కడుక్కుని బట్టలు మార్చుకొని తిరిగివచ్చాను - ఎందుకు తిరిగివచ్చాను? గదిలో కూర్చుని లక్షణంగా చదువుకోక? అతను అక్కడ ఉంటాడని తెలుసు. ఉండాలని మనసు లోపలిపొరల్లో గాఢమైన కోరిక. వెళ్ళిపోయి నన్నీ సందిగ్ధంలోంచి బయట పారెయ్యాలని ఆశ.

ఆ తరువాత బైప్లేన్లో విహారం, అతని పక్కన కూర్చుని మబ్బుల్లో తేలిపోతూ, కింద గంగనీ, ఔరంగజేబు స్తంభాలనీ, అర్ధచంద్రాకారపు యూనివర్సిటీ ఆవరణనీ చూస్తూ, మొగం మీద మొత్తుతున్న గాలికి హాయిగా ఉక్కిరి బిక్కిరి అయిపోతూ.

అలహాబాద్ రిజిస్ట్రార్ ఆఫీసులో పెళ్ళి. పరీక్షపోవడం - రాజా ఉద్యోగం పోవడం - పైలట్లకి విమానాలు నడపడం నేర్పకుండా ఒక ఆడపిల్లతో, ఫ్లైయింగ్ క్లబ్ వాళ్ల పెట్రోలు ఖర్చుతో రోజల్లా తిరగడం మూలంగా. ఆ తరువాత మద్రాసు తిరిగిరాక.

అతనికి మద్రాసు ఫ్లైయింగ్ క్లబ్లో ఉద్యోగం వచ్చింది. ముఖం చిట్టించుకున్న నాన్నగారు ఆఖరికి నిట్టూర్చి చిరునవ్వుకూడా నవ్వి మా ఇద్దరినీ ఇంగ్లీషులో ఆశీర్వదించారు.

మబ్బుని చీల్చుకుని పోవడానికి ప్రయత్నిస్తూ విమానం చటుక్కుని కిందకి పడిపోయి మళ్ళీ లేచింది. పెద్ద ప్రేల దొంతర పట్టుకొస్తున్న హెరాస్టెస్, తాగిన మనిషిలాగ ఒక ప్రయాణీకుడి ఒడిలో పడబోయింది. పడిపోతే పట్టుకోడానికో, తీరా పడకపోతే ఒళ్ళోకి లాక్కోడానికో ఆ పెద్దమనిషి చేతులు చాపాడు. నీ ఎత్తు నాకు తెలుసనో, పడబోయినందుకో పడకపోయినందుకో క్షమార్పణగానో హెరాస్టెస్ చిరునవ్వు నవ్వింది. అతని ముందు వాల్చిన చిన్న బల్లమీద ఒక ప్రే పెట్టింది.

నేను ఏమీ వద్దన్నట్టు, వాల్చినబల్ల పైకి ఎత్తేశాను. 'లెమన్ జ్యూస్ తెచ్చిపెట్టనా' అంది. నాకేదో వికారంగా ఉందనుకుని. వద్దని చల్లని చిరునవ్వుతోనే సూచించాను. 'వెరితల్లీ! నీ మొగుడు ఎక్కడో దూరాన్న అకస్మాత్తుగా చచ్చిపోతే, నువ్వు ఏం తినాలేవు. తాగాలేవు!' అని చెప్పాలనిపించింది. ఆమెకు పెళ్లయిఉండదు. ప్రియులు ఉండొచ్చు. కాని ఏ ప్రియుడూ భర్తకాడు. ఒకవేళ అయినా తరువాత ప్రియుడుగా ఎక్కువకాలం ఉండలేడు. 'వెరి తల్లీ! మీరంతా పెళ్ళి చేసుకోడానికి హక్కు కావాలని ప్రభుత్వాన్ని అడుగుతున్నారట. నా మాట నమ్మండి. భర్తకన్న ప్రియుడే నయం. వయసు మళ్లీక భర్త అవసరం కనబడొచ్చు. అంతవరకు ఎందుకు జీవితాన్ని ఇరుకుల్లో పెట్టుకోవాలి?' ఆ హెరాస్టెస్ని పక్కని కూర్చోపెట్టుకుని ప్రభుత్వంవాళ్ళు పెళ్ళి చేసుకోకూడదని ఆంక్ష విధించడం వాళ్ళ మంచికేనని బోధించాలనిపించింది. ఆ కోరిక తీవ్రమై పొత్తికడుపు పేగుల్ని పట్టేసింది. ముందు సీటుమీద నుదురు వాల్చి కూర్చున్నాను. నా పక్కనున్న పెద్దమనిషికి నిజంగానే గాభరా ఎత్తింది. ధైర్యంచేసి అడగలేని నాగరికత, సంస్కారం. హెరాస్టెస్ని పిలవాలని, విమానంలో ఎవరన్నా డాక్టరుంటే వచ్చి చూడమనాలని అతను పడుతున్న తహతహ అతని చేతివేళ్ళ అస్థిరత్వంలో, మోకాళ్ళ అప్రయత్న చలనంలో నాకు అవగతమైంది. "నాకేం కాలేదండి. ఏదో ఆలోచిస్తున్నాను. అంతే" అని ఆయనకి ధైర్యం చెప్పాను, సీట్లో

వెనక్కి జేర్లబడి చిరునవ్వు నవ్వుతూ. అబ్బే ఏమీలేదు, ఒక చిన్న అవాంతరం జరిగింది. మా ఆయన అకస్మాత్తుగా నిన్న రాత్రి చచ్చిపోయాడు అంటే, ఏమంత విషయం కాదు. ఇదంతా మాటల్లో పెడితే భయంకరంగా ఉంటుంది ఆ ఆసామీకి. అంచేత చిరునవ్వులోనే ఇదంతా సూచించాను.

ఇంకా నలభై నిమిషాలు. ప్లేన్లోంచి దూకిపోవాలన్నా వీల్లేదు. ఈ నలభై నిమిషాలూ, నలభై గంటలుగా యుగాలుగా పరుచుకున్నా, ఏం చేయలేను. వేచి ఉండవలిసిందే.

వేచి ఉండడం, అతనికోసం వేచి ఉండడం భార్యగా నా జీవితంలో ముఖ్య భాగం. ఎనిమిదింటికి వస్తానన్న మనిషి, టాజ్లో డిన్నర్ అని చెప్పిన మనిషి, పదిలేదు, పన్నెండు లేదు, తెల్లవారగట్ల మూడుగంటలకి వస్తే, ఆకలి కడుపుతో నిద్రనటిస్తున్న నన్ను పలకరించనైనా పలకరించక పక్కని పడుకొని నిద్రపోతే, నాకు కసితో ఆకలితో నిద్రపట్టక తలపగిలిపోతుంటే, గడిపిన రాత్రులు, గడవని నిమిషాలు, గంటలు, యుగాలు, గుండెల్ని లాగే ఆరాటం, తెల్లవారి అతను లేచాక ఒక్క కౌగలింతలో ఒక్క ముద్దులో దాన్నంతా తీర్చాలనే అతని తాపత్రయం, అప్పటికప్పుడు ఉపశాంతి కలిగినా, ఆ రాత్రి చేసిన చిన్నగాయం తిరిగి తిరిగి రేగడం, ఆ గాయం క్రమంగా మానేదాకా ఇద్దరం లోకాన్ని మరిచిపోయి తిరగడం, తిరిగి గాయం, తిరిగి మానడం, ఆ గాయాలు మానిపోయినా మచ్చలు మాత్రం వాటిని గుర్తుచేస్తూ నాలోలోపల మిగిలిపోడం...

అతనికి ఇతర స్త్రీలతో అవసరమైనంతకన్నా ఎక్కువ చనువుందని నాకు అనుమానంగా తెలుసు. నాకు తెలుసునని రుజువుతో అతన్ని బోనులో నిలబెట్టి చెప్పాలని ఎన్నోసార్లు అనిపించినా, నేనా పని చెయ్యలేదు. ఒకసారి మాత్రం ఇంచుమించు అంత పనీ జరిగింది. నేను మా నాన్నగారింటికి వెళ్లి రెండు రోజులు ఉన్నాను ఆయన షష్టిపూర్తికి. అమ్మలేదుగదా, అందుకని. ఆ రోజుని రాజాకూడా వచ్చాడు. రాత్రి భోజనాలయ్యాక మా ఇంటికి తిరిగి వచ్చేశాం. నైట్ గౌనులోకి మారి అతని పక్కని పడుకోబోయి, తలగడ సద్దడానికి తీశాను. కింద ఒక బ్రా, నేను దానివంక చూస్తున్నాను. అతను చూస్తున్నాడు. అతను నా వంక చూశాడు. నేనతని వంక చూశాను. అతని కళ్లలో మెరుగు. చిన్న బెదురు. నన్ను దగ్గరగా తీసుకుంటూ “నువ్వే మరిచిపోయి ఉంటావు” అన్నాడు. అతన్ని రవంత దూరంగా నెట్టుతూ, “ఇది నా సైజు కాదు” అన్నాను. నేనన్న మాటల వెనక ఆరోపణ ఉందని అతను గ్రహించినట్టు ముఖంలోనూ చూపుల్లోనూ కనబడలేదు. కాని నిజం నాకు తెలిసిపోయిందని అతనికి తెలుసు. అతనికి తెలుసునని నాకూ తెలుసు.

“బెనారస్ వెడుతున్నాను. పరీక్షకి కట్టాను.”

“ఎందుకు?”

“అప్పుడు పరీక్ష పోయిందిగా.”

“పదేళ్ళ క్రితం. అయినా నీకిప్పుడు డిగ్రీ ఎందుకు?”

“ఎప్పటికైనా పనికిరావచ్చు.”

అతనే ఏర్ టిక్కెట్టు తెచ్చి ఇచ్చాడు, ఓపెన్ రిటర్న్. బయలుదేరేముందురోజు సెలవుపెట్టాడు. రాత్రీ పగలూ నాతో గడిపాడు. ఊరంతా తిరిగాం. అర్థంలేని షాపింగ్.

డా॥ నటరాజన్. కళ్ళు తిరిగాయి, కాళ్లు తడబడ్డాయి. నాన్నగారు గబగబా మెట్లెక్కారు. నన్ను దగ్గరగా తీసుకున్నారు. ఆయన భుజంమీద తల వాల్చి ఏడ్చినట్టు నటించాను. కడుపులో ఉన్న శూన్యంలోంచి కన్నీళ్లు కూడా రాలేదు. ఈలోగా అందరికీ అర్థమైంది, నేను రాజా భార్యనని - హెమాస్టెస్లకి, పైలట్లకీ, ఇతర ఏర్పోర్ట్ ఉద్యోగులకీ ముందే తెలుసు. నాన్నగారు, డా॥ నటరాజన్ వచ్చారుగా. నాకోసం కారు మెట్లదాకా వచ్చింది. అందులో ఎక్కాం. నాన్నగారూ నేనూ వెనక సీట్లో. డా॥ నటరాజన్ ముందు సీట్లో. వెనక అద్దంలోంచి వెనక్కి తిరిగి చూశాను. హెమాస్టెస్ బిత్తరపోయి పైలట్తో అంటున్నట్టుంది “అంచేతే కాబోలు. పాపం అలా ఉంది. మిసెస్ రాజా అని నాకు తెలియనే తెలియదు.” తెలిస్తే ఏం చేసేదో!

పోర్టికోమీద వుడ్రోజ్ అడవిలా అల్లుకుపోయింది పిచ్చిగా. మూలగా రాజాకి ఇష్టంలేకపోయినా, నేను కావాలని పట్టుబట్టి వేసి పెంచుకున్న ములగచెట్టుకి గొంగళి పురుగు పట్టింది. కారు ఆగ్గానే విపరీతంగా కళ్ళు తిరిగాయి. నాన్నగారు చెయ్యి ఊత ఇచ్చారు. దిగాలని లేదు. లోపలికి వెళ్లాలని లేదు. వెంటనే వెనక్కి తిరిగి ఏర్పోర్ట్కి వెళ్ళిపోయి, ఢిల్లీ - బెనారస్-పూర్తి చెయ్యని పరీక్షలు...

హాల్లో తన అలవాటైన దివాన్మీద పడుకున్నాడు రాజా. చుట్టూ డ్రై ఐస్. మీద వేసిన పువ్వుల దండ రంగులతో సహా గడ్డకట్టుకుపోయింది. ఎదురుగా గోడమీద సజీవంగా నవ్వుతున్న అతని ఫోటో. దివాన్ మీద శాశ్వతంగా బిగుసుకుపోయిన అతని మూర్తి. దగ్గరగా వెళ్ళబోతుంటే నాన్నగారు పట్టుకున్నారు. సోఫాలో కూర్చోపెట్టారు. డాక్టర్ నటరాజన్ నాకూ రాజాకి మధ్యగా నిలబడ్డాడు. అతన్ని కాపాడ్డానికి లాగ. ఆయన వంక కన్నెత్తి చూశాను.

“పోస్ట్మార్టం చెయ్యాల్సి వచ్చింది.”

“హార్ట్ అటాక్ కాదా?”

“అదే. అయినా కొన్ని అనుమానించడానికి వీలయిన కారణాల మూలంగా...”

బొమలు ముడివేసి చూశాను. అప్పుడు కనిపించాడు. సర్కిల్ ఇన్స్పెక్టర్ రహంతుల్లా. వివరాలు అడగలేకపోయాను. బెడ్రూంలోకి వెళ్లారు. ఆ డబుల్బెడ్మీద కూర్చోవాలనిపించలేదు. బాత్రూంలోకి వెళ్లి టబ్ నింపాను, మరుగునీళ్లతో. నాన్నగారి ఆత్రం. నేనేం చేసేస్తానో అని. మరేం ఫరవాలేదన్న హామీ చిరునవ్వుతో అందింది. బాత్రూం తలుపు మూశాను. మరుగునీళ్ళలో అలాగే పడుకున్నాను. కొన్ని గంటలు. నాన్నగారూ వాళ్ళూ ఎలక్ట్రిక్ క్రిమిటోరియం నించి తిరిగి వచ్చేదాకా.

సాయంత్రం నాలుగున్నర. రహంతుల్లా వచ్చాడు. ఎలా చెప్పాలో తెలియక తికమకపడిపోయాడు. రాజా బాత్రూం గుమ్మం దగ్గర పడిపోయి ఉన్నాట్ట. తోటమాలి ఫోన్చేస్తే డాక్టర్ నటరాజన్ వచ్చి చూశాట్ట. అప్పటికే పోయి నాలుగయిదు గంటలయి ఉండాలి. అంటే తెల్లవారకముందే, ఏ మూడు గంటలకో జరిగుండాలి. కాని, చిత్రం... దొడ్డి తలుపు తెరిచుంది. తోటమాలి ఆ దారినే లోపలికొచ్చాట్ట. అనుమానం వచ్చి డాక్టర్ తనకి ఫోన్ చేశాడు. తను వచ్చి అంతా పరీక్ష చేశాడు. మంచం కింద ఈ పెట్టి పడిఉంది. ఈ బిల్లాను. బిల్లు ఆరువందల ఏభయి రెండు ముప్పై ఆరు పైసలు. నెక్లెస్ పాలగుమ్మి పద్మరాజు రచనలు - 1 339 కథలు

ఉండవలసిన పెట్టె కాళీ. అందుకని ముందు నౌకర్లని ప్రశ్నించవలసివచ్చింది... నెక్లెస్ దొరికింది. పనిమనిషి తలుపులు మెళ్లనే ఉంది. దాని యింట్లో. దొంగతనం, హత్య అయిండవచ్చు. అందుకని ఫోస్ట్ మార్టమ్ చెయ్యవలసివచ్చింది... కాని తలుపులు అది ఆయనే తనకి ఇచ్చారంటుంది. బంగారంది కాదు. గిల్బుదంటుంది. ఆయనే చెప్పారంటుంది. కాని షాపులో వాకబు చేస్తే అది 14 కారట్ బంగారందట. మొన్న రాజా కొన్నాట్ట. తలుపులు మీద కేసు పెట్టొచ్చు, ఆమె రిపోర్ట్ చేస్తే. తను అరెస్టు చేస్తాడు. కాని...

నేనే లేచి పడకగదిలోకి వెళ్లిపోయాను. టేబిల్ మీద రాజా ఫోటో, మైసూరులో కొన్న దంతపు ప్రేమ్ లో. అతనితో చర్చించాను, మౌనంగానే. కేసు కోర్టుకి వెడితే తలుపులు తప్పకుండా చెపుతుంది. ఆ రాత్రి రాజా తన్ను పిలిపించాడని, రాత్రి తనతో గడిపాడని, తనే ఆ నెక్లెస్ ఆమెకు ఇచ్చాడని. అదే నిజమై ఉంటుంది. ఇంతవరకు నేను ఊహించని నిజం. ఏ ఏర్ హోస్టెస్, ఏ టెలిఫోను ఆపరేటర్ అయితే అర్థం చేసుకోవచ్చు. తలుపులా! అంత దిగజారిపోయాడా రాజా? కాదు, నన్ను దిగజార్చాడు, తలుపులు స్థాయికి. తలుపుల్లాగే నేనూ ఒక ఆడదాన్ని. అతనికి సంబంధించినంతవరకు అంతే. అంటే, డబ్బు, హోదా, ఇల్లు, ఫర్నిచరు, తోట, దొడ్డి, వీటిలో తలుపులుకి భాగం లేదు, నాకున్నట్టు. కాని డబుల్ బెడ్ మీద మాత్రం, నేనెంతో తలుపులూ అంతే.

తల తిరిగింది. ఒళ్లు తూలింది. మంచంమీద కూర్చోబోయాను. ఆ మంచం మీద కూర్చోలేకపోయాను. ఒక రాత్రి - నాకు తెలీకుండా ఎన్నిరాత్రులో - తలుపులు పంచుకున్న ఆ మంచంమీద. డ్రెసింగ్ టేబిల్ ముందు కూర్చున్నాను.

మెల్లగా తలుపు తెరచుకుని తలుపులు లోపలికొచ్చింది. బెదురుతూ తలుపు మూసింది. చూశాను. చీర మోకాలిపైకి విరిచి కట్టింది. కింది తొడలు పిక్కలు - నున్నగా బలంగా, నల్లగా నిగనిగలాడుతూ. రైకలో ఇమడలేక ఇమిడిన రొమ్ములు. బెదురు కళ్లు. మెల్లగా, లేచాను. నెక్లెస్ ఆయనే ఇచ్చారు గనక అది తనదేనన్నాను. దాని తాలూకు పెట్టికూడా తన దగ్గరే ఉండడం న్యాయమన్నాను. అది తనకా నెక్లెస్ అక్కర్లేదన్నట్టు డ్రెసింగ్ టేబిల్ మీద పెట్టింది.

“గిల్బుదని అబద్ధవాడేడు రాజాబాబు. బంగారందని నాకు తెల్లు. రేత్తిరి... అద్ద రేత్తిరి దాటింది. ఇంకెళ్లి పోతానన్నా. దొడ్డి తలుపు తనేసుకుంటానన్నాడు... ఇట్టా... అందర్నీ అన్నాయం జేస్తాడని...”

ఇంక మాట్లాడలేక భోరుమంది తలుపులు. అనుకోకుండా నా చేతులు ఆమెను దగ్గరగా తీసుకున్నాయి. ఏడుపు కట్లు తెంచుకుని వొస్తుంటే, తలుపులు నన్ను ఓదార్చిందో నేనే తలుపుల్ని ఓదార్చానో. ఇంక రాజా తలుపులుకీ లేదు నాతోపాటు. బతికుండగా నన్ను తలుపులు స్థాయికి దించేశాడు. పోయాక తలుపుల్ని నా స్థాయికి తీసుకొచ్చాడు. మా ఇద్దరికీ, ఇంకెందరికో, దూరమైపోయాడు రాజా - కొలవరానంత దూరం.